

જાગો, જાગો, જાગો રે

જાગો, જાગો, જાગો રે,
પૂંજો-કચરો કાઢો રે;
ક્યાં સુધી હજી સૂતા રહેશો ?
માનવભવ કલ્યાણો રે.

ખુલ્લી આંખે ધૂમતા અંધા, કુદર્શની મિથ્યાત્વી;
બળતો બાવો જગને બાળે, શેકઈ ગઈ છે પૃથ્વી.

ચાર ગતિ મળશે અહીંયાંથી,
મોક્ષગતિયે મળશે અહીંથી;
તમને જે કંઈ પસંદ હોય તે,
જાતે ગૂંથી કાઢે રે. - જાગો....

ઘઉં ને કંકર છૂટા પાડે, કાળનું ચક્રવલોણું;
માટે સમજુ, હજીયે સમજો, કરજો અંતરધોણું.

ભારતવાસી મહીંથી જાગો,
અંતર્યામીને ખુદ પ્રાર્થો;
અક્ષરદેહે ધૂમતા 'દાદા',
પાસે મુક્તિ માગો રે. - જાગો....

દેહ 'ડિબેન્ચર' 'કન્વર્ટિબલ', અંદર આત્મા 'ઈન્વિઝિબલ';
સિદ્ધગતિ પાડા મળી શકે છે, સાચી સમજણ 'મિરેકલ'.

'દાદા' પાસે શક્તિ માગો,
'દાદા'-વાણી વાગોળો;
આખી દુનિયાને કલ્યાણક,
'અક્રમજ્ઞાને' રાચો રે. - જાગો....

જે દાદર પર વાગે ઠોકર, ત્યાં ધરવાનું ફાનસ;
‘જાગૃતિ’ કહી અજવાળાને, શુદ્ધ ઉપયોગ જ તારક.

અ-બંધ બાંધો સાંધો રે,
‘રોગ બિલીફો’ ભાંગો રે;
કાયમની શાંતિના સ્થાનક,
નિજપદમાં કર વાસો રે. – જાગો....

એક જ ધારી જલની ધારા, પથ્થરને પણ છેદી શકે;
“જ્ઞાની”ની વચનામૃત ધારા, અંતઃકરણને ભેદી શકે.

નૂતન ઘડતર થઈ રહ્યાં જો,
ભંગારો વેચાઈ રહ્યા જો;
ચાર ગતિથી છોડા ફાડી,
અહીંથી મુક્તિ માણો રે. – જાગો....

કષાય ને વિષયોથી વિરહિત, ત્રિમંત્રો ને પદ ગાવન;
નવ કલમો ને જયકારામાં, સમકિત-‘બીજ’થી મોક્ષારંભ.

‘દાદા’-વારસ દોડો રે,
ઊંઘતાને ઉઠાડો રે;
આખી દુનિયાને ઉપકારક,
કલ્યાણી કર લહાણો રે. – જાગો....

● ● ●